
पुस्तक गोवा कोंकणी अकादेमीच्या दुर्मीळ साहित्य पुनउंजवाडावणी येवजणेखाला छापला . 


अकादेमीचे वतीन ... 


कविवर्य डॉ . मनोहरराय सरदेसाय ( 18 जानेवारी 1925 - 22 जून 2005 ) 
हांगेली ' आयज रे धोलार पडली बडी ' ही संगितिका 1961 वर्सा ' गोमंतक भारती 
प्रकाशन ' मुंबयचे वतीन उजवाडाक आयिल्ली . पयले आवृत्तेक रवीन्द्रबाब हांगेली 
प्रस्तावना आसा . ती हे दुसरे आवृत्तेत तशाक तशी छापल्या . 

आयज रे धोलार पडली बडी ' ही संगितिका कंसवधाचेर आसली तरी ती 
प्रतिकात्मक आसा . गोंयच्या स्वातंत्र्य झुजाची फाटभूय तिका लाबल्या . गोंयच्या 
स्वातंत्र्याच्या एक - दोन वर्सा आदी मुंबयत ही संगितिका रंगमाचयेर आयिल्ल्याचो 
उल्लेख मेळटा . श्रीपाद नगर्सेकार हे संगितिकेचे निर्माते कशे आशिल्ले आनी तातुंतली 
गितां ललित . होनावर ( खांडेपारकार ) सारख्या गावप्यांनी गायिल्ली . त्या वेळार 
दर्शकांकडल्यान हे सांगितिकेक बरी वाखाणणी फाव जाल्ली . 

गोवा कोंकणी अकादेमीन डॉ . मनोहरराय सरदेसाय हांगेल्या अप्रकाशित 
कवितांचो एक संग्रह ‘ अठरा जून ' ( 2007 ) ह्या नांवान प्रकाशीत केला . उरलेल्या 
कवितांचो संग्रह अकादेमीचे वतीन प्रकाशीत जातलो . मनोहररायांच्या कुटुंबाचे 
मान्यतायेन तांगेल्या ‘ आयज रे धोलार पडली बडी ' ह्या संग्रहाबरोबर ‘ गोंयां तुज्या 
मोगाखातीर ' आनी ' जायात जागे ' ह्यावूय संग्रहांची स्वतंत्ररितीन पुनर उजवाडावणी 


जाता . 


ह्या वावराखातीर डॉ . मनोहरराय सरदेसाय हांगेल्या श्री . सुनील आनी श्री . उमेश 
ह्या दोनूय पुतांनी सहकार्य दिले ते खातीर , गोवा कोंकणी अकादेमी , तांच्या आनी 
तांगेल्या कुटुंबाच्या चड करून मनोहरबाबांची घरकान्न श्रीमती प्रमिलाबाय सरदेसाय 
हांच्या उपकारांत आसा . 


पुंडलीक ना . नायक 

अध्यक्ष 

आकांक्षा 


समाजांतल्या ल्हानव्हड सगळ्यांच्या सुखदुःख्खांकडेन एकरूप जावप 
सगळ्यांकच जमना . सगळ्यांचे जिवीत इतलें मोटें आसना . जाका हे सादता ताच्या 
व्यक्तित्वांत समाजाच्यो आकांक्षा प्रतिबिंबीत जातात आनी इतिहास ताकाच त्या 
काळांतलो युगपुरुष मानता . 

भगवान बुद्धाच्या काळांत धर्मान पशुहत्येचे रूप घेतलें . समाजांत एक गरज 
भासूक लागली . तेन्ना करुणेन बुद्धाचो अवतार घेतलो . बुद्ध ते मुस्तींतलो युगपुरुष 
थल्लो . 

हीच गजाल दुसऱ्या रूपान शंकराचार्यांचे मुस्तीत जाली . अनेक देवदेवतांचे 
उपासनेक लागून समाज सामको विस्कळीत जावन गेल्लो . समाजाक एक गरज भासूंक 
लागिल्ली . तेन्ना समन्वयान शंकराचार्यांच्या रूपान अवतार घेतलो . 

भारतांतच न्हय , संसारांत सगळेकडेन हीच गजाल घडत आयल्या . युरोपांत 
वाफेचे शक्तिच्या सोदाउपरांत समाजांत आर्थीक असमानता वाडली . तेन्ना समाजाक 
एक भूक लागली आनी माक्र्साचो अवतार जालो . 

म्हज्या मत्तान अवतारांचो अर्थ हो असो लावंक जाय . समाज न्हिदून रावलो 
आनी ताजी काकूळट दिसून एक दीस अकस्मात फांतोडेर देव साधूंचे ‘ परित्राण ' 
करपाक आनी दुष्टांचो ‘ विनाश ' करपाक सर्गावेल्यान सकल देवलो अशें केन्नां घडूक 
ना , घडना . जाका आमी अवतार म्हण्टात तो सकल्यानच वयर सरता , तुमचे - आमचे 
मदलोच आसता . फरक इतलोच कि ताचें व्यक्तित्व अख्या समाजाक आसपावपी 
आसता आनी अख्या समाजाच्यो आशाआकांक्षा ताच्यांत उत्कट रूपान आकाराक 
आयिल्ल्यो आसतात . समाजाक जेन्ना सोसूं नज जावन नवी जीण जियेवपाची तळमळ 
लागता तेन्ना ताच्या मनांत आनी काळजांत एक आकांताचे मंथन सुरू जाता . ह्या 

मंथनांतल्यानूच ते मुस्तींतलो ' अवतार ' जल्माक येता . आनी तो जेन्ना आपलो वावर 
सुरू करता तेन्ना मंथनांतल्यान निर्मिल्ली समाजशक्ति ताच्या फाटल्यान उबी रावता 
आनी ताका नेटान फुडें व्हरता . 

आयज रे धोलार पडली बडी ” हातलो कृष्ण जेन्ना “ कंसा , तुजो करूंक 
ध्वंस , विष्णूचो आयला अंश ' अशें म्हण्टा तेन्ना कृष्ण हो निखटो खेळ खेळपी 
“ गवळ्यालो पोर ” नासता , तर अनंत अन्यायांचे जड शिळे पोंदच्यान वयर तकली 
काडपी एक जागृत समाज आसता , इतलें आमी लक्षांत दवरूंक जाय . जेन्ना जेन्ना 
कंस निर्माण जातात तेन्ना तेन्ना श्रीकृष्णूय जल्माक येतात ; पुण एक गजाल आमी 
विसरूंक फावना कि कंसांक मारपी कृष्ण आसतात , प्रति - कंस आसनात . अन्याय , 
असत्य ना करपाक न्याय , सत्य हांची गरज आसता . असत् तत्त्वांक ना करपाक 
सत्- -तत्त्वांचीच गरज आसता इतले आमच्या लक्षात आयलें आनी शेंकड्यांनी 
वर्त्यांची तरेकतरांची बंदेपणां भोगून निर्वीर्य जाल्लो समाज पथून जागो जालो जाल्यार 
आमची एक गरज भागली अशें म्हणचें पडटले . 


रवींद्र केळेकार 


मणिभवन 
19 लेबरनम रोड 
गांवदेवी , मुम्बै 7 

आयज रे धोलार पडली बडी 

( कंस - वध ) 


: 1 : 


यमुनेचो नाच 


( तुस्त गीत ) 


खळखळटा ही यमुना 


सदा नवयौवना 
मथुरेचे घेत उमे 
वाजयत ल्हारा - पायजणां 


स्मित - वदना , दिग्वसना 
चपल - चरण , मृदु - नयना 
हिचे देगेर रमत वेती 
ब्रज - रमणी जल - भरणा 


हिचे कडेर चरति गायो 
परमळटी जायो , जुयो 
हिचे मांडयेर खेळटा खेळ 
यशोदेचो कान्हा 


कीर्त हिची रे दिगंत 
भक्त हिचे पुण्यवंत 

हिचे देगेर साधु - संत 
करती इश - प्रार्थना 

केन्ना संथ , शांत , मंद 
केन्ना तांबडि - गुंज क्रुद्ध 
कल्लोळत केन्ना धुंद 
कशी करूं वर्णना ... 


शीण - हारपी , जीण - तारपी 
धतरचें हीण गिळपी 
खीणयाळ्या हिच्या रूपांत 
अपरूपाची दर्शना 


: 2 : 


देखाव : मळ , झाडां - पेडां 

( नाच ) 


येयात चलयो , येयात चले 
तांबडे - निळे घेवन झेले 
एकामेकांक घालात उले 
नाचत येयात चलयो , चले 


मोगाक आयला आयज हुंवर 
मुखार पळे राज - कुंवर 
सांबाळ काळीज , पदर सांवर 
जिणे - वेलीर फुल्ले कळे 
हांसत येतात चलयो , चले 


आयज रे धोलार पडली बडी / 7 


पाचूच्या पण्ट्यांत रत्नांच्यो वाती 
वासाळ वाऱ्यांत तणांची पातीं 
फुलांच्या दरबारी गुंगुल्ले गाती 
भांगराच्या ताटांत अमृत 
ओठांक लायात चलयो , चले . 


-पेले 


शेनाय वाजय , उडय रंग 
नाचाच्या नादांत जायात दंग 
सवण्याचो , रुखांचो सुखाचो संग 
सूर्याच्या हांशान आकाश न्हालें 
नाचात , हांसात चलयो , चले . 


( कंसाचे शिपायक येतात . ) 
नाचता कोण छुम छुन छुम ? 


पयलो शिपायक 


कंसाचो ना हुकूम . 


नाच जांव , गीत जांव 
घेवक जाय कंस - नांव . 
आयज गा कंसान घेतला राज 
जय कंस - राज , जय कंस - राज . 
म्हणात : कंस - राज , जय कंस - राज 
अजरांवर कंस जांव 
कंस राजा , कंस देव . 


पयली चली 


मोग आमचो देव 
देव आमचो राजा 
मोरांच्या नाचा मंदी 
कावळो कित्याक आयला गा ? 

कंस 


: 


आयज हांवें घेतला राज 
धतरचो हांव धनी 
राजाचो मुकुट - मणी 
म्हजो हुकूम मोडीत कोणी 


अशें कशें जायत सांग ? 
आयज हांवे घेतला राज 
जय कंस - राज , जय कंस - राज 
म्हणात : कंस - राज , जय कंस - राज 


शिपायक 


पयली चली 


मोग आमचो देव 
देव आमचो राजा 
देवचाराच्या दरबारांत 
आमकां कित्याक हाडले गा ? 


कंस 


म्हाका मानत तशेंच जाय 
इत्सा म्हजी होच न्याय 
म्हजो हुकूम मोडीत जाल्यार 
उक्ते फाटीर घायार घाय 


तरीय तुमीं उबे अशे 
म्हजे मुखार खाशे कशे 
दिमी मोडात , हात जोडात 
म्हज्या हातांत तुमचे प्राण 
कंस राजा देवासमान 

येयात रे शिपायक 
मारात चाबूक फोडात फाट 

सगळ्यांची लागतली अशीच वाट 
( शिपायक चाबकां मारीत तांकां भायर धांवडायतात . ) 

( एक एक कैदी येता . ) 


कंस 


हो कोण पंडित ? 


तिसरो शिपाय 


शास्त्राचो अर्थ 
लावन गैर हो 
करता अनर्थ 


कंसाक म्हण्टा 
धर्माचो वैरी 


बापायचो दुस्मान 


दुष्टांचो वाली . 


कंस 


: 


आयक रे पंडित , म्हगेलें मत्त 
म्हातारो राजा चलयत तख्त ? 
पिशा ह्या राज्यांत कसलो रे धर्म ? 
म्हजी जी इत्सा तोच रे धर्म 


पंडित 


अधर्म ! अधर्म ! 
कंसा तुजें कर्म 


कंस 


: 


करून वेद पाठ 
बागल्या तुजी फाट 
तरीय मान ताठ ? 
कापतां तुजी जीब 
हीच तुका ख्यास्त . 

( पंडिताक शिपायक भायर व्हरता . ) 

( कवी येता . ) 


कंस 


: 


यो रे असो लोक - कवी , 
कसली केल्यां कवनां नवीं ? 


स्वतंत्रताय तूं गावपी 
नखेत्रांक पोटलावपी 
सुकण्यावरी तुजी जीण 
पेज जेवपाक काडटा रीण 


स्वतंत्राये दिता धडे ? 
तुका फाव जबर लडे 


कंसाचो हुकूम आयक 
तुकां बरी ख्यास्त एक 
खण रे खणी काप चिरे 
बांद बंदखणी 


( शिपायक कवीक घेवन वेता . ) 

( गिरेस्त येता . ) 


चवथो शिपायक 


: 


हो गिरेस्त द्रव्य दिना , 


राजाज्ञा मानिना 


कंस 


: 


लुटात ताजी द्रव्य - कूड 
आनीक लायात जळटी चूड 


( बंडखोराक ओडीत पांचवो शिपायक येता . ) 

पांचवो शिपायक 


हो दुष्ट मस्त बंडखोर . 
नावाडगो , खुनी , चोर 
पोर जावन व्हडलो जोर . 


कंस 


कंसा आड बंड करप 
फातराचेर बोड फोडप 


मोड रे दिमी 
यो रे शरण 
कंसाचे पूज चरण 
ना जाल्यार तुका मरण 


बंडखोर 


: 


पाप्याचे पुजू चरण ? 
ताचेपरस बरें मरण 


सुल्तानाक येव रे शरण ? 
पतकरतां हांव मरण 


तूंच चोर , तूंच खुनी 
कितले माल्ले तुंवें रणीं 
कितल्यो बायलो केल्यो हरण ? 
हांव रे तुजे पुजू चरण ? 
ताजेपरस बरें मरण 


कितले दिले तुवें सुळार 
कितल्यांचो खुडलो फुडार 
धतरचें केलें खर्ण 

हांव रे तुजे पुजू चरण ? 
ताजेपरस बरें मरण 


कंस 


जीब तुजी तीख खूब 
जंवर कुडींत आसा उब 
( शिपायकाक ) तोंडाक हाज्या गुड्डो लाय 


बंडखोर 


: 


जय देवी स्वतंत्रताय ! 


कंस 


काळीज हाजें आसा हून 
खंजिरा , यो रे देखून 


( खंजिर मारता , बंडखोर पडटा . ) 
शिपायक एके बायलेक हाडटा . ) 


कंस 


कोण ही सुंदरी 


सुंदर भारी 


अभागी राजाची 
भाग्याची नारी ? 


देखून तुकां जाली खोशी 
दाखय आमकां नाचता कशी 


बायल 


घोव माल्लो , घेतलें राज्य 
अब्रु कित्याक घेता सांग ? 
मस्त्या राजा दितां स्राप 

कंस : 


हांव तुजो राजा , हीच तुका जाप 
राजाक दुखवप , दुसरे ना पाप 
गुणेस्त रुपेस्त पुणून मस्त 
रंगमहालांत करात बंदीस्त 


( शिपायक तिका व्हरता . ) 


आकाशवाणी 


देवकेचो एक चलो 
कंसाचो जीव घेतलो . 


कंस : 


कोण देवकी ? म्हजी भैण ? 
भैण कसली ? ही वैरीण 
भावाक जिणें दिवचो जीव 
तीच मारपी ? शीव , शीव 
हांवूच तिजो प्राण घेतलों 
कंस राजा जगतलो . 
भैणीचे पडू पाड 
( शिपायकाक ) देव - देवकेक धरून हाड 


. 


( वसुदेव , देवकी येतात . ) 


कंस 


म्हजी भैण म्हाका नसाय 
तिचोच म्हाका जीव जाय 


देवके , खासा तुजो चलो 
आपल्या मामाक मारतलो ? 
बायलेबगर भुरगो ना 
कर देवके प्रार्थना 

( मारूंक तलवार भायर काडटा . ) 


वसुदेव : 


देवकी जाण अस्तुरी 
जिका पुजता धर्तरी 
स्त्री - हत्ये करून पातक 
जोडचो आसा तुकां नरक ? 


भैणीक दी रे जीवदान 


कंस 


आनी होगडांव म्हजो प्राण ? 


वसुदेव 


तुजो प्राण मूल्यवान 


म्हणून प्राणाक दितां प्राण 
चलो जांव , चली जांव 
तुज्या पायांर घालतां हांव 


वैरि तुजो दितां तुकां 
दवर म्हजी देवकी म्हाका 


कंस 


तुजें उतर कोण मानीत ? 
दोगांय रावात बंदखणींत . 


: 4 : 


देखाव : बंदखण 


देवकी अपुर्बाये सय चले 

कंसाचे भकीक घाले 
कूस म्हजी भाग्यहीण 

व्यर्थ , व्यर्थ म्हजी जीण 

खीण लेगीत ना गा सूख 
देखूक येना पुत्र - मुख 
आज हो आनीक आठवो चलो 
कंस हाजो जीव घेतलो 


कोणाक सांगू , किदें करूं 
म्हज्या बाळाक कसो तारूं ? 
हो रे म्हाका जीव - प्राण 
वसुदेवा , वांचय प्राण 


काळीज म्हजें धडधडटा 
सर्वांगा घाम सुट्टा 
जिवांत म्हज्या ना रे त्राण 
वसुदेवा वांचय प्राण 


चोंयवशी काळोख गुपाट 
वसुदेवा सोद रे वाट 
यमुनेचो उपून पाट 
भुरग्याचे वांचय प्राण 


अंत म्हजो पळोवं नाका 
भगवंता धांव रे आतां 

देखाव : कंसाचो दरबार 


कंस 


: 


देवकेची आठवी चली 
आयज म्हज्या हातान मेली 
आतां म्हाका ना दुस्मान 
अजरांवर म्हजो प्राण 


आतां म्हाका कसलो भंय ? 
( शिपायकाक ) देव - देवकेक वच सोडय 


मरणाचेर मेळ्ळो जय 
दुस्मानांचेर आतां विजय 
म्हणात “ कंस - राज की जय " 


शिपायक 


कंस - राज की जय ! 


कंस 


: 


भोवतणच्या राज्यांचेर 
वागांवरी घालात धुरी 
कंसाच्या पायांतळा 
हाडात सगली धर्तरी 


भाल्यांचो तडतडाट 
तरसादिंचो खणखणाट 
चक्रांचो गडगडाट 
हाणात , मारात 
तोडात , फोडात 
कंसाखातीर 
जोडात राज्य 

शिपायक : 


जय कंस - राज 
जय कंस - राज 

देखाव : झुजा - मळ 

( युद्ध - नाच ) 


निवेदक 


कंसाचें चल्लां राज्य 
दुष्ट सगळे पुष्ट जाल्यात 
शीलवान , पुण्यवान 
हांच्या गळ्याक बसला फांस 


कंसाचें चल्लां राज्य 
शेतां - भाटां बावन गेल्यांत 
धरात , मारात , चिरात , पुरात 
हेच एकूच कामकाज 


मारती हुयेल पोरां - थोरां 
जळून गेली घरां - दारां 
खांद्यार मारून वाल्या - पोटली 
गरीब वेतीत देशांतरा 


शिपायकांक चडला मद 
दुडवाबगर व्हरती म्हाल 
कुंवार चलयांक लज राखपाक 
न्याय - नितिची ना रे धाल 

माणकुल्यांचेर आयल्या हावळ 
आवय - बापांयक येता पुंवळ 
आंगणामुखार रांगोळेचेर 
रगताचें तांबडे तिंवळ 


धव्या - फुल्ल जायार लेगीत 
रगताची काळीं खतां 
पांचव्याचार पानार , तणार 
भयांकृत तांबडीं वोतां 


खोपी - खोंपीर भोंवता नांगर 
पापाचो वाडटा दोंगर 
मोगाचो , खोसयेचो 
जळून जालो सामको गोबर 


( युद्ध - नाच सोंपता . ) 


( दुखेस्त मथुरेचो नाच ) 


मथुरा 


धतरची हांव राणी 
दुकां गाळीत काडटां दीस 
चांदन्यावरी जिणेत म्हज्या 
कंस - दुष्टान ओतलां वीख 


कांट्यांचो मुकुट माथ्यार 
रगताचे न्हेसल्यां न्हेसण 
काळजांत कळ , फाटीर वळ 

कितलें सोंसू बंदेपण ? 

दुःखाची धार 
चाबकांचो मार 
दुष्टांचो भार 
सोंसू कसो ? 


जीव असो 
जाता पिसो ! 
देवा कित्याक 
न्हिदला असो ? 
तार , तार , तार ! 


इंद्राक हारपी 
दोंगर धरपी 
श्रीकृष्ण , हरि 
घे रे उडी ! 


कंसा , तुजे हात - पाय 
रक्त - रंगांत रंगल्या रे 
पापां करून जोडल्या स्राप 
जाप केन्ना दितलो रे ? 


नंदाच्या नंदना रे 
कंसाच्या कंदनाक 
यो रे बेगीन 
घाल रे उडी 
जैताची लाय घुडी ! 

देखाव : कंसाचो दरबार 

( नारदाचो नाच ) 


नारद 


: 


नारायण , नारायण 
विष्णु , हरी पतीत - पावन 


मुखांत तुजें नांव सदा 
कसल्यो मागीर दुख - विपदा 
असोच नाचत , नाचत गायन 
नारायण , 


नारायण 


विश्वाचो तूंच प्राण 
नारायण , नारायण . 
कंसा , कशें चल्लां राज्य ? 


कंस 


स्वारी हांगा खंय आज ? 


नारद 


कंसा , तुजी कीर्त कळुन 
दिसलें म्हाका येवचे मेळुन 
खूब तुवें जिखल्या भूय 
तुवें वैऱ्यांक लायला भंय 
वायट दिसता म्हाका पणून ... 
नारायण , नारायण 


कंस 


पणून किदें बेगीन सांग 


कसलि तुका लागल्या जाग 

नारद 


: 


नारायण , नारायण 
संकटांत तुजो प्राण . 


कंस 


म्हजो प्राण संकटांत ! 
नारदा तुका पडल्या भ्रांत ? 
कंस - राजाक ना भिरांत 


माल्ले हांवे शत्रु म्हजे 
देवकेचे आठ भुरगे 
जाणी , जाणीं केलें बंड 
तांचे कापुन काडलें मुंड 


जे आयले म्हजे आड 
तांचेर घाली हांवें धाड 
आतां म्हाका कोण वैरी ? 
म्हजीच सगळी धर्तरी . 


नारद 


नारायण , नारायण 
तुजेंच खरें जांवचे - पणून ... 
वैरि तुजो आसा जितो 
कंसा तूं कसो पिसो ? 


भैणीचो भुरगो तुज्या 


नंदागेर दूद पिता 
यमुनेचे पांचवे देगेर 
गवळ्यां वांगडा खेळ खेळटा 
दिशीं - माशी वाडत वेता 
वसुदेव - नंदन 
नारायण , नारायण 

राजा , तुजो शत्रु खुशाल 
गोकुळांत खेळ खेळटा 
तुजे छातयेर मारूंक मूठ 
वज्र - बळ जोडटा 


पुतनेक मारपी 
कालियाक हारपी 
गोवर्धन धरपी 


तोच तुजो दुस्मान . 


नारायण , नारायण 


कंस 


: 


वैरी म्हजो आसा जितो 
इतलो म्हाका केलो पिसो ? 
वसुदेवान माल्ल्यो फटी ? 
पिळटां ताजी आज गोमटी . 


नारद 


: 


नारायण , नारायण 
नारदाचें आयक वचन 
वसुदेवाक कित्याक मर्ण ? 
बंदखणीत उडय ताका 
मारप , चिरप वोगीच नाका 


बापायक सोडवंक येतलो कृष्ण 
कर रे ताका बंदिवान . . 
हुस्क्या मेकळी जिये जीण 
नारायण , नारायण 

कंस 


नारदाचें खरें वचन 
वसुदेवाक हाड बांदुन 


अक्रुरा , वच गोकुळाक 
घेवन यो रे गवळ्या - पोराक 
आतां वैरी जाता खलास 
कंसा , आतां हांस , हांस . 


( सगळे वतात . ) 
( कंसाक कृष्ण दिसल्याचो भास जाता . ) 
देवकेचो आठवो चलो 
हांगा कसो गा पावलो ! 
ए कृष्णा हांगा कित्याक ? 


शिपायक 


कंस - राजा , हांव शिपायक . 


कंस 


शिपायक जाल्यार सांगतां आयक 
कृष्ण दिसल्यार घाल रे धाड 
तरांटून बांदून हाड 


देवकेचो आठवो चलो 
कंसाचो जीव घेतलो ? 
दुस्मानांचेर म्हजो विजय 
कंस - राजाक कसलो भंय ? 


धांवत येता देख कृष्ण 
घेवक म्हजो जीव , प्राण 
खंय रे वचूं , खंय रे पळू ? 


ह्या कृष्णाक कसो मारूं ? 

कृष्ण थंय , कृष्ण हांगा 
कृष्ण मुखार उबो मगा 


पाट कृष्ण , ताट कृष्ण 
कृष्ण वणत , कृष्ण दार 
कृष्ण वस्र , कृष्ण हार 
धांपले दोळे तरीय कृष्ण 
मुठी वळीत म्हजे मुखार . 

देखाव : गोकुळ 
( गोप - गोपींचो रास ) 


- 


राधाकृष्ण , जय राधाकृष्ण 
एके गोपीक , एक कृष्ण 
एका फुलाक , एक पान 
नाचता राधा हरून भान 
श्रीहरिचें करीत ध्यान 
राधाकृष्ण , जय राधाकृष्ण 


घुवती फुलां , घुवती मनां 
घुवती झाडां , घुवती रानां 
घुवता भूय , ध्रुवता चंद्र 
ताऱ्यांसकट घुवता गगन 
राधाकृष्ण , जय राधाकृष्ण 


26 / आयज रे धोलार पडली बडी 


सल्लि भूक , न्हिवली तान 
थळ - वेळाचे विल्ले भान 
सगलें विश्व कृष्ण - मग्न 
तनांत , मनांत एकूच तान 
राधाकृष्ण , जय राधाकृष्ण 


( गोपी वतात . कृष्ण आनी राधा उरतात . ) 


राधा 


: 


वचूं नाका मदन - मोहन 
तुजेबगर जीण शून्य 


हात तुजे हार म्हाका 
तुजेबगर भोग नाका 
वृंदावन भीषण वन 
तुजेबगर नंद - नंदन 


मुरलीच्या नादाबगर 
रासाच्या सादाबगर 
पानाफुलां वेतलीं बावन 
वचूं नाका श्याम - मोहन 


तुजें रूप , तुजें हाशें 
हाणी म्हाका लायलां पिशें 
विरह तुजो जायना सहन 
वचूं नाका मदन - मोहन 

नदर तुजी म्हजो प्रकाश 
शब्द तुजो म्हजो स्वास 
तुजेबगर काळोख गुपाट 
जिणेत म्हज्या रात्रं - दिन 


वचूं नाका मदन मोहन 
तुजेबगर व्यर्थ जीण 


कृष्ण 


मोगाळ पोलो , कित्याक ओलो ? 
देवकेचो आठवो चलो 
जैत जोडुन , परत येतलो 


देखूक तुजे हांसपि दोळे 
पूस तुजे दोळे राधे 
पूस तुजे दोळे 
हांसति तुका मोगरे - कळे 


संवसारांत खंय रांव 
राधे , सदांच तुजो हांव 
मोग जंय , थंय हांव 
पूस तुजे दोळे , राधे 


पूस तुजे दोळे 


हांसती तुकां चांफ्या - कळे 


जंय गे राधे वृंदावन 
थंय रमता म्हजें मन 
जय राधा , थंय कृष्ण 
पूस तुजे दोळे राधे , 


पूस तुजे दोळे 


साळकां तुका हांसती पळे 

जंय गे तुजे कंवळे अधर 
थंयच सदा मुरलीधर 
जंय राधा , थंय गिरिधर 
पूस तुजे दोळे , राधे 
पूस तुजे दोळे 
हांसती तुकां जाये - कळे 


खोस जंय , जंय जीवन 
रास खेळटा थंय मोहन 
जंय भक्ती , थंय भगवन 
पूस तुजे दोळे , राधे 
पूस तुजे दोळे 
चंद्र तुकां हांसता पळे 


कृष्ण 


पडटल्यांक धरपाखातीर 
साधुसंतांक तारपाखातीर 
दुष्टांनष्टांक मारपाखातीर 
म्हजी जीण , म्हजो जल्म 
हांव जैत , हांव धर्म 


काळाचो काळ हांव 
जिविताचो ताळ हांव 
विश्वाचें मूळ हांव 
भक्तांखातीर म्हजो जल्म 
हांव सत्य , हांव प्रेम 

वायटाच्या खंडनाक 
जुल्म्यांच्या मुंडनाक 
कंसाच्या कंदनाक 
म्हजी शक्त , म्हजो जल्म 
हांव क्रांति , हांव धर्म 


: 9 : 


निवेदक 


मथुरा 
हांसत येता गोपालकृष्ण 
चंचल कुंतल , श्यामल वर्ण 
मेजीत पावलां घालीत येता 
स्नेहाळ नदरेन मनांक जिखता 


घरांर , रुखार आकाश - दिवे 
भुरग्यांच्या आंगार पोशेग नवे 
बैलांक झूल , चलयांक डूल 
खांब्यार , खांब्यार फुलांचे पूल 


ताटांत दिवे , फुलांची रास 
कृष्णाच्या मुखाचो सगळ्यांक ध्यास 
पापाचो घडो भल्ला गा पूर्ण 
फोडूंक आयला नंद - नंदन 
कूपाळ मळबांत सुवर्ण - किर्ण 
कंसाच्या राज्यांत गोपाल - कृष्ण 

कंसाचो दरबार 


निवेदक 


चिड्डून मारूंक देवके - चलो 
कंसान ताजेर हती घालो 


आयलो धांवत पुष्ट हती 
हाडामांसांत मद - मस्ती 


सोंड लांबूच लांब 
पांय देवळा - खांब 


तोंकाळ सुळे 
तांबडे दोळे 
पोरांथोरां सुटलो धीर 
आयलो , आयलो कुवलयापीड 


कृष्णासरी आयलो हती 
लोक भयान फुतफुतती : 
“ अगडबंब मस्त हती 
चिड्डितलो कृष्णा - छाती 
गवळ्या - पोरा जाता चटणी 
रडटल्यो रे आवय - भयणी 
पावलो हत्ती कृष्णामुखार 
कुंवर आतां जाता ठार . " 


चमत्कार ! चमत्कार ! 

मुखार देखून 
मदन मोहन 


म्होंवाळ नदर 
मोगाळ वदन 


हती रे गेलो 


भान हरून 
दिमी मोडून 


सोंड उखलून 


कृष्णाक केलो 


नमस्कार 


" चमत्कार ! चमत्कार ! ' 
उठून गर्जले समस्त लोक 
हर्षलें मळब , हर्षले लोक 
“ कृष्ण गिरीधारी 
कृष्ण दैत्य - हारी 
कृष्ण पुण्यवंत 
कृष्ण भाग्यवंत " 


देखून थंडावल्लो कुवलयापीड 
कंसाक मात माल्ली रे तीड 


कंस 


: 


नष्टो हो पोर 
कितलो शिरजोर 
हतीन घेवची 
हाजेफुडें हार ! 

कित्याक जाय 
हाजी बडाय ? 
ताळ्यार हाडूंक 
आसा उपाय : 


येयात रे पेलवान 
चाणूर , मुष्टीक 
मस्त्या ह्या राखण्याची 
करात व्हाड्डीक . 


तोडात रे नाक 
ओडात रे कान 
फोडात रे मस्तक 
मोडात रे मान 
देवकीचो चलो हो 
म्हजो गा दुस्मान 


हाज्याच रगताची 


म्हाका गा तान 


कृष्ण हो वैरी 


जरी गा ल्हान 
हाजो गा आत्तांची 
घेयात प्राण . 


चाणूर : 


चाणूर हांव पेलवान 


सगळे दिती म्हाका मान 
यो रे पोरा असो मुखार 
कित्याक तुजे बडवाचार ? 

गवळ्याचो पोर तूं 
धंया - लोणया चोर तूं 
एकाच म्हज्या वज्र - मुठीन 
सगळे धंय ओंकतलो 


गुंड्यावरी देखन दंड 
थरथरती गुंडपुंड 
मूढा 

थंड कित्याक ? 
करतां तुजे खंड खंड 


रे 


मथुरेक तूं आयला तारूंक 
कोण तुका तारतलो ! 
तुजे मुखार काळ तुजो 
जैत - हास्य हांसतलो 


जांग म्हजी देख चांग 
जायत तुजी एक दांग 
दोंगरा येदी पळे छाती 
कूस्त खेळूक येता ? सांग 


निवेदक 


: 


वागा - धोलींत सोंसो जसो 
गवळ्या - पोर दिसलो तसो 
पेलवानाक आयलो हांसो 
“ कृष्ण जितो उरता कसो ? " 

कृष्णान पारखिलो 
मल्लाचो देह 


लोखणाची छाती 


पाशाण - पांय 
दुष्टाक हाणपाचो 


सोदी उपाय 


धांवलो चाणूर धरूंक मुंडी 
चपळ कृष्णान माल्ली गा उडी 
सुटलो गा तोल 
पोटाचो धोल 
जमनीचेर आपटलो 


कंसाचो मल्ल 


दांत चाबीत 
जांग दामीत 


उठलो चाणूर 
घेवक सूड 


पेटली दोळ्यांत 
रागा - चूड 


पळा भरान चपळ हरीन 
मल्लाची देखली कळ 
थोंट्या पायार माल्ली खोट 
एकठावन गा सगळे बळ 

घडायच करून पडलें धूड 
थरथरली धर्तरी 
विराट सभेत एकूच सूर 
" जय कृष्ण , जय श्रीहरी ! 
दीनांचो कैवारी , दुष्टांचो वैरी ! " 


झेललाल जालो 
कोपिष्ट कंस 


कंस 


सोरपाचो पिलो हो 
करता गा दंश . 
समूळ हुमटीतां 
हाजो हांव वंश 


निवेदक 


थरथरत उठलो कंस 
कृष्णाचेर करूंक वार 
विजेवरी लिकलिकली 
श्रीहरिची तीख नदर 


सिंहासनार माल्ली उडी 
कंसाची धल्ली शेंडी 
गडगडायत हाडलो सकल 
कंस जालो सकळ - विकळ 
आकांतून माल्ली हुयेल 


: 


कंस 


गवळ्या - पोरा थांबय खेळ ! 

कृष्ण : 


खेळ न्हय हो वेळ आयला 
म्हजे कुडींत देव जागला 
कंसा तुजो करूंक ध्वंस 
विष्णूचो आयला अंश 


पातकांचे भल्लां माप 
पापाक सदांच मेळटा जाप 


आयज रे धोलार पडली बडी 
कंसा , तुजी भल्लि घडी 
सोंपल्यो तुज्यो बडी - नडी 
माँच्यो मेज रे वोडी . 


निवेदक : 


कंस पडलो गडगडत 
रागारागान कडकडत 
दोळ्यांमुखार घुवली रात 
नशिबांतलें गेलें घडत 


कंस : 


देवकेचो आठवो चलो 
खरोच म्हजो वैरि जालो ? 


कृष्ण 


वैर न्हंय हे , न्हय जुलूम 
मेळटा फळ , जशें कर्म 
धर्म तुवे सोडलो म्हणून 
म्हज्या रूपान आयला यम . 

निवेदक 


कंसाच्या हड्ड्याचेर 
कृष्णाचो वज्राघात 
काळ्या - किट्ट कुपार जसो 
लख्ख विजे - घडघडाट 


शब्दांतलो आटलो स्वास 
काळजांतली न्हिवलि जोत 
फकाफक ओंकून रक्त 
सासणाचो न्हिदलो मस्त 


मुखार निष्प्राण कंस 
लोकांक जाली गा अतीव खोस 
कृष्णाच्या माथ्यार 
फुलांची रास 


अजाप अपूर्व , व्हड चमत्कार 
कृष्णान दुष्टाक केलो गा ठार 
रामाच्या हातून रावणाचे मर्ण 
कंसाच्या जुल्माक उत्तर कृष्ण 


लोक 


कृष्ण कंस - हारी 
कृष्ण दीन - तारी 
जय गोपाल , जय गिरीधारी 
जय दामोदर , जय हरे मुरारी 

देखाव : न्हंयची देग - मथुरा 

( लोकांचो नाच ) 


आयज सगले चला घरा 
बंदखणिची फुटलीं दारां . 
स्वातंत्रताय फुलल्या आज 
धतरचो आगळो साज 
नखेत्रांचे भिरें उडत 
आयलें आमच्या मागीलदारा 


किटकिटून हांसता चांफो 
थरथरता म्हस्का - रोपो 
तणा - पात्यां उमा घेतीत 
यमुनेची - रुप्या - ल्हारां 

( यमुनेचो नाच ) 


यमुना 


: 


आयज इतली जाल्या खोशी 
सांगू कोणाक आनी कशी ! 
धोलती झाडां , हालती पानां 
न्हय - देगेर पोवनां - पोवनां 
खंयच्या कुबेरान ओतल्या 
मळबा - ताटांत हिऱ्या - राशी ! 


सपनां देखता रातची - राणी 
वझरो सांगता राजा - काणी 
चांदन्या - पातळ न्हेसून भूय 
कृष्णा - भेटीक जाल्या पिशी 


आयज दुष्ट जालो ठार 
धतरचो सगलो भार 
गेलो उडून , आयज मुखार 

जिणे - सड्यार फुलां - राशी 

डॉ . मनोहरराय सरदेसाय हांगेलें प्रकाशीत साहित्य 
कविता 

एकांकी संग्रह 
1 . गोंया तुज्या मोगाखातीर ( 1961 ) 

1 . स्मगलर ( 1975 ) 
2 . आयज रे धोलार पडली बडी ( 1961 ) 
3 . जायात जागे ( देवनागरी आनी रोमी , 1964 ) 

अणकार 
4 . जय पुण्यभू , जय भारता ( 1965 ) 

1 . देवाची उतरां ( 1984 ) 
5 . राम - गिता ( 1968 ) 

2 . कांदिद ( मूळ फ्रेंच , 1984 ) 
6 . जायो- जुयो ( देवनागरी आनी रोमी 1970 ) 3 . आयलें आमचे राज्य ( मूळ आसामी , 1990 ) 
7 . English Poems ( 1971 ) 

4 . विवेकानंद ( मूळ फ्रेंच , 1994 ) 
8 . पिसोळी ( देवनागरी आनी रोमी 1978 ) 5 . उतरां ( मूळ फ्रेंच , 2000 ) 
9 . स्वतंत्र गोंयची कोंकणी कविता ( 1985 ) 

6 . Of the Cause of Lucid Sleep or 
10. रंगीत माझे अंतरंग ( मराठी , 2006 ) 

Study of the Nature of Man 
11 . 18 जून ( 2007 ) 
12. My Song / Ma Chanson / O Meu 
Canto ( त्रैभाशीक ) ( 2008 ) 

संपादन 

1 . An Anthology of Modern Konkani 
गद्य 

Poems ( 1964 ) 
1 . आमची भास आमकां जाय ( अध्यक्षीय 2 . 

कोंकणी शब्दकोश ( 2003 ) 
उलोवप , 1962 ) 
2 . 

शणै गोंयबाब ( 1968 ) 
3 . होनोरे द बाल्झाक ( 1979 ) 
4 . साहित्य सुवाद ( 1993 ) 
5 . History of Konkani Literature 

( 2000 ) 


( मूळ फ्रेंच ) 


बालसाहित्य 
1 . 

बेब्याचें काजार ( 1965 ) 
2 . भांगराची कुराड ( 1979 ) 
4 . 

बिराड बदल्लें ( 1981 ) 
5 . माणकुली गितां ( 1982 ) 
6 . 

मनोहर गितां ( 1987 ) 
7 . गोड गोड गितां ( I , II , III , 1991 ) 
8 . जादुचो कोंबो ( 1995 ) 
9 . कुकुली कवनां ( 2000 ) 
10. बेब्याचे काजार ( दुसरी आवृत्ती- 2012 ) 

“ आयज रे धोलार पडली बडी ” हांतलो कृष्ण जेन्ना “ कंसा , तुजो करूंक 
ध्वंस , विष्णूचो आयला अंश ” अशें म्हणटा तेन्ना कृष्ण हो निखटो खेळ 
खेळपी गवळ्यालो पोर ' नासता , तर अनंत अन्यायांचे जड शिळे पोंदच्यान 
वयर तकली काडपी एक जागृत समाज आसता , इतलें आमी लक्षांत दवरूंक 
जाय , जेन्ना जेन्ना कंस निर्माण जातात तेन्ना तेन्ना श्रीकृष्णूय जल्माक येतात ; 
पूण एक गजाल आमी विसरूंक फावना की कंसाक मारपी कृष्ण आसतात , 
प्रती - कंस आसनात . अन्याय , असत्य ना करपाक न्याय , सत्य हांची गरज 
आसता . असत् तत्वांक ना करपाक सत् - तत्वांचीच गरज आसता इतलें 
आमच्या लक्षांत आयलें आनी शेंकड्यांनी वर्त्यांची तरेकतरांची बंदेपणां 
भोगून निर्वीर्य जाल्लो समाज पथून जागो जालो जाल्यार आमची एक गरज 
भागली अशे म्हणचें पडटलें . 


( पयले आवृत्तेच्या प्रस्तावनेंतल्यान ) 


रवींद्र केळेकार 


कोकणी 


KONRA AKADEMI 


गोवा कोंकणी अकादेमी 


